

Ka Shithi Kaba Ar U Apostol Paul Sha Ki Nong Korinth

1 ¹Ki jingkhubei na U Paul, u apostol jong U Khrist Jisu da ka mon U Blei bad na u Timothi u para baieid jong ngi ha U Khrist.

Ha ka balang U Blei ha Korinth bad ha baroh ki riewkhuid jong U Blei kiba shong ha Akhaia.

²To long ka jingaiei bad ka jingsuk na U Blei U Kpa bad na U Trai Jisu Khrist.

U Paul U Ainguh İa U Blei

³Ka jingiaroh İa U Blei, uba U Kpa jong U Jisu Khrist uba U Trai jong ngi. U long U Kpa uba dap da ka jingsynei, U Blei jong ka jingpyntngen baroh. ⁴Uba pyntngen İa ngi ha man la ki por ba ngi mad jingjynjar khnang ba haba kiwei ki mad jingjynjar ngin lah ban pyntngen İa ki da kajuh ka jingpyntngen kaba ngi la İohpdıang na U. ⁵Ngi İohbynta lang na bun ki jingshah shitom U Khrist. Ha kajuh ka rukom ngi İohpdıang ruh khambun ka jingpyntngen lyngba U Khrist. ⁶Lada ngi la shah shitom, kata ka long na ka bynta ka jingtngen bad ka jingpynim İa phi. Lada la pyntngen İa ngi, ka long ba ngin İoh pyntngen İa phi. Bad kane kan pynlah İa phi ban İaishah İa kijuh ki jingjynjar kiba ngi ruh ngi la shah. ⁷Ka jingkyrmen jong ngi na ka bynta jong phi ka skhem. Ngi tip kumba phi İohbynta lang ha ki jingjynjar jong ngi, kumta ruh ngi tip ba phin İohbynta lang ha kajuh ka jingpyntngen jong ngi.

⁸Ko para, ngi kwah İa phi ban tip İa ki jingjynjar kiba ngi la shah la Asia. La ban khia eh İa ngi hangta, kaba la long palat İa ka bor jong ngi ban shah. Ngi la jan duh jingkyrmen wat ban dang im ruh. ⁹Ha ka jingshisha, i kumba U Blei u la ong İa ngi ba ngin sa iap noh. Hynrei kane ka la jia ba ngin ym shaniah halade hynrei ha U Blei keİn, uba pynim İa ki bried na ka jingİap. ¹⁰U la ri pynim İa ngi na kine ki jingma jong ka jingİap bad un İai ri pynim İa ngi. Ngi sngewskhem bha ba un İai ri pynim İa ngi borabor. ¹¹Bad phi lah ban kyrshan İa ngi ha ki jingduwai jong phi. Kumta bun kin sa ainguh na ka bynta jong ngi ba U Blei u la kyrkhu İa ngi namar ki jingduwai jong phi.

U Paul U Pynkylla İa Ki Jingthmu Jong U

¹²Ha kane keİn ngi sngewsarong bad da ka jingİatıplem bakhuid nga ong ba kane ka long kaba shisha: baroh kaba ngi la leh ha pyrthei, ngi la leh da ka jingkhuid bad ka jingsngur mynsiem na U Blei. Bad ngi la leh İa kaba dei bıang İa phi ha kiei kiei baroh da ka jingaiei U Blei, ym da ka jingstad bried. ¹³Ngi thoh sha phi tang İa kaba phi lah ban pule bad sngewthuh bad nga kyrmen ba phin sngewthuh lut hi ruh, ¹⁴kumba phi la tip shıbu shaphang jong ngi. Nga ngeit ruh ba phin sngewsarong shaphang jong ngi, kumjuh kumba ma ngi ruh ngin sa sngewsarong İa phi ha kata ka sngi ka jingwan bıang U Trai Jisu Khrist.

¹⁵Haba nga la sngewthikna bha shaphang kane, nga la thmu ban wan jngoh İa phi mynshuwa khnang ba phin İoh İa ka jingkyrkhu kaba arshah. ¹⁶Nga la buh jingmut ban wan jngoh İa phi mynba nga leit lynti sha Makedonia bad haba nga la wan phai pat na Makedonia. Nga la kwah eh ban İoh jingİarap na phi ha ka jingİeit jong nga sha Judia. ¹⁷Phi tharai haba nga pynbeit kumne nga shu leh sting? Ne ba ki jingpynbeit jong nga ki long kiba kynja pyrthei, ban ong hooıd bad em ha kajuh ka por?

¹⁸Hynrei lada phi shaniah ha U Blei, phi lah ruh ban shaniah ba ka ktien jong ngi ha phi kam long hooıd bad em ha kajuh ka por. ¹⁹U Khun jong U Blei, U Jisu Khrist, İa uba ma nga lem bad u Silbanos bad u Timothi ngi İalap ha phi um long hooıd bad em ha kajuh ka por. Ha U Khrist kaba hooıd ka long borabor hooıd. ²⁰Ha U Khrist baroh ki jingkular U Blei ki long kiba hooıd. Namar kata ha U Khrist ngi ong "Amen" na ka bynta ka burom U Blei. ²¹Bad dei U Blei uba pynskhem İa ngi bad İa phi ha U Khrist. Bad dei U Blei hi ruh uba la jied İa ngi sha ka kam jong u. ²²Uba la shon shap İa ngi ban pynshisha ba ngi long ki jong u. Shisha, mynba u la ai İa U Mynsiem ha ki dohnud jong ngi kum ka boına İa kita kiei kiei kiba un sa ai ha ngi.

²³Nga İathuh ha phi İa kane bad U Blei u sakhi ba kane ka long kaba shisha:

Ka daw ba ngam shym wan shuh sha Korinth ka long namar ba ngam kwah ban ai jingsneng lane ban pynmong ia phi. ²⁴Ngam mut ba ngam pyrshang ban leh donbor ia ka jingngeit jong phi. Phi long kiba skhem ha ka jingngeit. Hynrei ngi iatrei lang bad phi na ka bynta ka jingkmn jong phi hi.

2 ¹Kumta nga la kut jingmut ba ha ka jingwan jingoh biang jong nga ia phi kan ym long shuh ban pynsngewsih ia phi. ²Lada nga pynsngewsih ia phi, te mano keiñ ban pynkmn ia nga? Tang ma phi kiba lah ban pynkmn ia nga, ma phi keiñ kiba nga la pynsngewsih. ³Te nga la thoh ia kane ka shithi sha phi khnang ba ynda ngan wan yn ym ioh pynsngewsih shuh ia nga da kito kiba dei ban pynkmn ia nga. Nga tip skhem ba baroh na phi phin ia kmen lem bad nga. ⁴Mynba nga la thoh sha phi mynshuwa, nga la don ha ka jingklusai bajur bad ha ka jingpait dohnud. Nga la thoh hapdeng ki jingjaw ummat. Ngam shym la thoh ban pynsngewsih ia phi, hynrei khnang ba phin sngewthuh katno nga la leid eh ia phi.

Ka Jingmap Ia U Nongleh Palat

⁵La don napdeng ka kynhun jong phi kiba la pynsngewsih ym tang ia nga, hynrei ia phi baroh. Nga mut ba u la pynsngewsih ia baroh ha ki rukom bapher. Ngam kwah ban bankhia than na kaei kaba long. ⁶Ka jingpynshitom ba la ai ia u da kiba bun katta ka la biang ia u. ⁷Hynrei mynta phi dei ban mab noh ia u bad ban ai mynsiem ia u. Kata kan pyllait ia u na shibun ki jingsngewsih kiba lah ban tyllep noh ia u. ⁸Kumta nga kyrpad ia phi ban pynpaw ia la ka jingieid sha u. ⁹Nga la thoh khnang sha phi ba ngan ioh tynjuh ia phi la phi kohnguh shisha ha kiei kiei baroh. ¹⁰Lada phi mab iano iano, te nga ruh nga mab ia ki. Bad lada don ei ei kaba nga dei ban mab nga la mab keiñ na ka bynta jong phi bad hakhmat U Khrist. ¹¹Nga la leh ia kane khnang ban khanglad ia u Soitan, namar ngi ithuh shai ia ki buit thap jong u.

U Blei Uba Ai Jingjop Ia Ng Halor Ki Jingynjar

¹²Nga la leit sha Troas ban ialap ia ka Gospel U Khrist. U Trai u la plie lad ia nga hangta ruh. ¹³Hynrei ngam sngewsuk namar ba ngam shym la iohi ia u para jong nga u Titos. Kumta hadien ba nga la ai khublei nga la leit noh sha Makedonia.

¹⁴Hynrei ainguh ia U Blei, uba ai jingjop

ia ngi borabor lyngba U Khrist. U Blei uba pyndonkam ia ngi ban pynphriang kylleng ia ka jingtip jong u kum ka jingsma iwbiñ ba suhsieng. ¹⁵Ka jingim jong ngi ka dei ban long ka jingiwbiñ U Khrist sha kita kiba la ioh jingpynim bad ruh sha kita ki ban jot noh. ¹⁶Ha kita ki ban jot noh, kane ka jingiwbiñ ka sma kum ka jingiap bad ka wallam ia ka jingiap ha ki. Hynrei ha kita pat kiba la iohlait im, ka long ka jingiw kaba pynim bad ka wallam jingim ha ki. Kumta uei uba bit ban leh ia kane ka kam? ¹⁷Shisha ym kum kita kiba ia khaiñ noh ia ka khubor U Blei na ka bynta ka jingiohnong! Hynrei ngi ngim ju leh kumta. Da ka jingaibor U Khrist ngi ialap ia ka ktien U Blei da ka jingsngur mynsiem, ngi tip ba ngin hap ban ai jubab hakhmat jong u.

Ki Shakri U Blei Jong Ka Jutang Ba Thymmai

3 ¹Balei ngi sdang biang ban iathuh ia kine kiei kiei kiba bha shaphang ialade? Hato ngi donkam ia ki shithi iaroh kum kiwei pat sha phi ne na phi? ²Em, phi hi keiñ phi long ka shithi jong ngi, ia kaba la thoh ha ki dohnud jong ngi. Ia kaba la ithuh bad la pule da ki briew baroh. ³Phi la pyni ba phi long ka shithi na U Khrist ia kaba u la phah lyngba jong ngi. Ia kane ka shithi ym shym la thoh da ka sia hynrei da U Mynsiem jong U Blei uba im. Ym shym la thoh ruh ha ki maw lyngkniap hynrei ha ki dohnud jong phi.

⁴Ngil lah ban ong ia kane, namar lyngba U Khrist ngi sngewskhem hakhmat U Blei. ⁵Ngam mut pat ba ngi lah ban leh ei ei kaba bha na lade hi. Dei U Blei uba pynlah ia ngi ban leh ei ei baroh shikatta. ⁶Uba la pynlong ia ngi ki shakri kiba bit jong ka jutang ba thymmai na u hi sha la ki jong ki briew. Ym ka jutang jong ka hukum ba la thoh, hynrei ka jong U Mynsiem. Ka hukum ba la thoh ka pyniap, hynrei U Mynsiem u ai jingim.

Ka Jingiateh Jutang Da Ka Burom Bakhraw

⁷Ka jutang barim kaba la wanrah jingiap, ia kaba la thoh ha u maw, ka la wan da ka burom U Blei. Ha ka jingshisha ka khmat u Moses ka la tyngshaiñ da ka burom ka ban jah noh, haduh ba ki khun Israel kim lah shuh ban peit pyrshah ia ka khmat jong u. ⁸Da shisha ka burom jong ka jutang ba thymmai kaba la wan na U Mynsiem ba ai jingim kan long kham khraw shuh

shuh. ⁹Nga mut ban ong: Lada ka jutang barim kaba bishar pynrem ia ki brieve ha ka pop ka don ia ka burom. Katno tam lei kan kham khraw kata ka burom jong ka jutang ba thymmai kaba pynksan ia ki brieve hakhmat U Blei. ¹⁰Ka jutang barim ka don ia ka burom. Hynrei kam long ei ei pat haba ianujor bad kata ka burom bakhraw jong ka jutang ba thymmai. ¹¹Lada ka jutang ka ban sa jah noh ka la wan ryngkat bad ka burom, katno tam kan kham khraw ka burom jong kata ka jutang kaba neh junom.

¹²Ngi da sngewskhem bha ia kane ka jingkyrmen da kaba ngi kren shlur ruh ia ka. ¹³Ngim long kum u Moses, uba la kah ia la ka dur khmat. U la kah ia la ka khmat khnang ba ki Israel kin ym iohi ia ka. Kata ka burom ka jah noh bad u Moses um kwah ba kin iohi ia kata ba ka jah noh. ¹⁴Hynrei la khang khyrdep noh ia ka jingmut jong ki. Wat haduh mynta hi, haba kito ki brieve ki pule ia ki jingthoh Bakhuid ka jutang barim, kata kajuh ka jingkah ka buhriehnoh ia ka jingmut jong ka. Bad ym shym la weng noh ia kata ka jingkah na ki. Hynrei dei tang lyngba U Khrist ba la weng noh ia ka. ¹⁵Hoooid, wat mynta hi, haba ki pule ia ka Hukum u Moses, ka jingkah ka dang tap ia ka jingmut jong ki. ¹⁶Hynrei haba don kiba kylla bad bud ia U Trai, ia kata ka jingkah la weng noh. ¹⁷U Trai u long U Mynsiem bad hangno hangno haba don U Mynsiem jong U Trai, hangta don ka jinglailuid. ¹⁸Bad ia ka khmat jong ngi ym shym la kah noh. Ngi pynpaw shai ia ka burom U Trai bad la nang pynkylla ia ngi ban long kum ma u. Kane ka jingpynkylla ia ngi na ka burom sha ka burom ka la wan na U Trai, uba U Mynsiem.

Ka Jingkynshew Ba kynja

Mynsiem Ha Ki Khiew Khyndew

4 ¹U Blei, da ka jingisynei jong u, u la ai ha ngi ia kane ka kam ban trei, kumta ngim man thait shuh. ²Hynrei ngi kiar noh na ki lynti ba buit-tuh bad kiba pynjah burom. Ngim ju leh sianti bad ngim ju pynbakla ia ki jinghikai U Blei. Ngi hikai ia ka jingshisha kumba ka long. Da kumne ngi pyni sha kiwei ki brieve kiba kumno ngi long. Bad da kumne kin ioh tip ha la ka dohnud kiba kumno ki brieve ngi long hakhmat U Blei. ³Ka Gospel kaba ngi ialap sha ki brieve ka long ba la kah noh, hynrei lada la kah ka long tang ha kita ki ban jot noh. ⁴U blei jong kane ka pyrthei u la pynmatlah ia ka jingmut jong kito

ki bymngait. Kim iohi ia ka jingshai jong ka Gospel kaba long ka khubor bamaian jong ka jingkhraw U Khrist uta ia uba la kyntiew uba long ka dur U Blei. ⁵Ngim ialap satia shaphang ialade. Hynrei ngi ialap sha ki brieve ba U Jisu Khrist u long U Trai bad ngi iathuh sha ki ba ngi long ki shakri jong phi na ka bynta U Jisu. ⁶Naba U Blei u la ong, "To ka jingshai kan tyngshaiñ na ka jingdum!" Bad une ujuh U Blei u la pynlong ia ka jingshai ba tyngshaiñ ha ki dohnud jong ngi khnang ia ka ban pynshai ha ngi ia ka jingtip ka burom U Blei ha ka khmat U Khrist.

⁷Ngi don ia kane ka jingkyndew na U Blei, hynrei ngi long tang ki khiew khyndew kiba bat ia ka jingkyndew. Kane ka long ban pynpaw ba ka bor baphylla kaba ngi don ka long na U Blei, ym na ngi hi. ⁸Ngi mad ia ki jingjynjar kiba har rukom, hynrei ngim shah rem. Bunsien ngim tip kumno ngin leh, hynrei ngim duh mynsiem noh. ⁹Ngi la shah lehbein, hynrei U Blei um shym la iehnoh ia ngi. Teng teng la pynmong ia ngi, hynrei ym shym la pynjot noh ia ngi. ¹⁰Kumta shilynter ngi kit ia ka jingshai iap U Khrist ha ki met jong ngi, hynrei kane ka long khnang ba yn iohi ia ka jingim U Khrist ha ki met jong ngi. ¹¹Namar ngi kiba dang im, ngi don borabor ha ka jingma jong ka jingiap na ka bynta U Khrist, khnang ba yn pynpaw noh ia ka jingim U Khrist ha ki met ba iap jong ngi. ¹²Kumta ka jingiap ka trei ha ngi, hynrei ka jingmih nangta ka long ba ka jingim ka trei ha phi.

¹³Ka jingthoh Bakhuid ka ong, "Nga la ngeit, kumta nga la kren." Ka jingngeit jong ngi ruh ka long kumta hi. Ngi la ngeit bad kumta ngi kren. ¹⁴U Blei u la pynmihpat ia U Trai Jisu na ka jingiap bad ngi tip ruh ba un sa pynmihpat ia ngi lem bad u. U Blei un sa wallam lem ia ngi bad ia phi bad ngin sa ieng hakhmat jong u. ¹⁵Kine baroh ki long na ka bynta jong phi. Kumta ka jingaiet U Blei ka la long kyrhai sha ki brieve baroh. Kane kan wanrah ia ka jingnguh bakhraw sha U Blei na ka bynta ka burom jong u.

Kaba Im Da Ka Jingngait

¹⁶Namar kata ngim man thait shuh. Wat la ka met jong ngi ka nang ring tymmen bad sngewtlot, hynrei ia ka mynsiem hapoh jong ngi pat la nang pynshaitbor ha la ka sngi. ¹⁷Mynta ngi mad ia ki jingjynjar kiba tang shipor, hynrei kine ki jingjynjar kin pynioh ha ngi ia kata ka burom bymjukut.

Kata ka burom bymjukut ka kham palat liam ban ia ki jingjynjar jong ngi mynta.¹⁸Kumta ngi pyrkhath shaphang kiei kiei ki bym lah ban iohi, ym ia kiba lah ban iohi. Kiei kiei kiba iohi ki long tang shipor, hynrei kita kiei kiei ki bym iohi ki neh junom.

5 Ngi tip haba yn pynjot noh ia ki met jong ngi kiba long tang ka iing trep ba shipor hangne ha pyrthei, U Blei un ai ha ngi ka iing. Ym kum ka iing ba la tei da ki brier hangne, hynrei kan long keiñ ka iing ha bneng ka ban neh bymjukut.²Hynrei mynta ngi sngewthait ian ia kane ka met. Ngi angnud ba U Blei un ai noh ha ngi da ka iing ba kynja bneng.³Hangta yn sa pynkup ia ngi bad ngin ym long shuh kiba lyngkhuid.⁴Katba ngi dang shong ha kane ka iing trep, ngi shah bankhia bad ngi ud sat. Ngam mut ba ngi kwah ban lied noh ia kane ka iing trep, hynrei ngi kwah ba yn pynkup noh ia ngi da ka iing ba kynja bneng. Ynda kumta ia kane ka met ba iap yn bsuh noh da ka jingim.⁵U Blei u la thaw khnang ia kane na ka bynta jong ngi bad u la ai ha ngi ia U Mynsiem kum ka boina ban pynshisha ba ngi don ia ka jingim ka ban sa wan.

⁶Kumta ngi don ia ka jingsngewskhem borabor. Ngi tip ba katba ngi dang sah ha kane ka met, ngi jngai na U Trai.⁷Ngi im da ka jingngeit, ym da ka jingiohi.⁸Kumta nga ong da kaba jingsngewskhem ba ngi kham kwah ban lait noh na kane ka met bad ban iadon ryngkat lang noh bad U Trai.⁹Ka thong jong ngi borabor ka long tang ban pynsngewbha ia U Trai, la ha kane ka met jong ngi hangne lane hangtei lem bad u.¹⁰Ka dei ia ngi ban ieng hakhmat ka khet bishar U Khrist. Yn sa ainong ia uwei-pauwei la bha ne la sniew kat kum ka jingleh jong ki mynba ki dang im ha kane ka met.

Īarap Īa Ki Brier Ban Long Ki Lok Bad U Blei

¹¹Ngi tip ka mut aiu ban sheptieng ia U Trai, kumta ngi pyrshang ban pynkohnguh ia ki brier ban pdiang ia ka jynshisha. U Blei u ithuh ia ngi kumba ngi long bad nga ngeit ba ma phi ruh phi ithuh ia ngi ha ki dohnud jong phi.¹²Ngim pyrshang ban iarah ialade hakhmat jong phi. Hynrei ngi shu iathuh shaphang ialade. Ngi la pyni ia ki daw ba phin sngewsarong na ka bynta jong ngi. Khnang ba phin ioh ban jubab ia kito kiba sngewmeng tang ia kaba paw habar, hynrei kiba leh bym salia pat ia kaba ha ka dohnud u brier.¹³Lada ngi i

kum kiba lamwir, ka long na ka bynta U Blei. Lada ngi i tipbrier ruh, ka long na ka bynta jong phi.¹⁴Ka jingieid U Khrist ka khynnaiat ia ngi, namar ngi tip ba uwei u la iap na ka bynta baroh. Kumta baroh ki la iap keiñ.¹⁵U la iap na ka bynta baroh khnang ba kito kiba im kin ym im shuh na ka bynta ialade. U la iap bad u la mihpat na ka bynta jong ki, khnang ba kin ioh im na ka bynta jong u.

¹⁶Nangne shakhmat ngim ñiew shuh iano iano ha ka rukom pyrkhath ba kynja pyrthei. Namar shisha mynshuha ngi la pyrkhath ia U Khrist ha ka rukom pyrkhath ba kynja pyrthei, hynrei mynta ngim pyrkhath shuh ha kata ka rukom.¹⁷Haba uno uno u don ha U Khrist, u long u jingthaw ba thymmai. Ki jinglong barim ki la duh noh; hakhmih, kiei kiei baroh ki jia long kiba thymmai!¹⁸Kane baroh ka long na U Blei. Lyngba U Khrist, U Blei u la pyniasuk ialade bad ngi bad u la ai ruh ha ngi ia ka jingshakri ban pyniasuk ia ki brier ha u.¹⁹Nga mut ba U Blei ha U Khrist, u la pyniasuk ia ka pyrthei halade hi. Ha U Khrist, U Blei um ñiew shuh ia ki jingpalat jong ki. Bad u la pynkhamti ha ngi ban ialap sha ki brier ia kane ka khubor jong ka jingpyniasuk.²⁰Kumta la phah noh ia ngi kum ki nongkit tien syiem U Khrist. Ka long kumba U Blei hi u khot ia ki brier lyngba jong ngi. Ngi kren na ka bynta U Khrist keiñ haba ngi kyrpad ia phi ba phin iasuk noh bad U Blei.²¹U Khrist u la long uba khlem pop, hynrei U Blei u la pynlong pop ia u, khnang ba ha U Khrist yn pynlong ia ngi kiba hok ha U Blei.

6 Ngi long kiba iatrei lem bad U Blei. Kumta ngi kyrpad ia phi: wat ai ba kata ka jingaiei kaba phi la pdiang na U Blei kan long kaba lehnohei.²U Blei u ong,

“Nga la shahshkor ia phi ha ka ia badianghun

bad nga la wan iarap ia phi ha ka sngi ka jingpynim.”

Isaiah 49:8

Nga ong ia phi ba “ka ia badianghun” ka long mynta. Ka “sngi jong ka jingpynim” kadei mynta keiñ.

³Ngim kwah ba ki brier kin ioh daw ha ki jingtrei jong ngi. Kumta ngim leh ia kano kano ka ban wanrah jingjynthut ia kiwei pat.⁴Hynrei ha kiei kiei baroh ngi pyni ba ngi long ki shakri U Blei. Ngi iaishah wat hapdeng shibun ki jingjynjar, ki jingeh bad ki jingshitom ba bunjait.⁵La sympat

bad la bret ruh ia ngi ha ki iingbyndi. Ki brier ki bitar eh ia ngi bad ki ieng ialeh pyrshah ruh ia ngi. Ngi trei shitom bad bunsiam ngim ju iohthiah lymne ioh jingbam. ⁶Ngi pyini ba ngi long ki shakri U Blei da ka jinglong jingim basngur jong ngi, da ka jingsngewthuh jong ngi, da ka jingiaishah, da ka jinglehsbun. Ngi pyini ia kane da U Mysiem Bakhuid, ha ka jingieid kaba khlem arsap, ⁷da kaba kren ia ka jingshisha bad da kaba pyndem lut ha ka bor U Blei. Da kane ka rukom im, la pyinkhreh ia ngi ban iada ialade na ki jingialeh ba bunjai kiba wan pyrshah ia ngi.

⁸Don ki brier kiba ai burom ia ngi, hynrei kiwei pat ki pynlehraia ia ngi. Don kiba kren babha shaphang jong ngi, hynrei kiwei pat ki kren sniew. Don kiba kynnoh ba ngi dei ki 'riewshukor, haba ngi kren tang ia ka jingshisha. ⁹Ha ki katto kane ki brier ngi long ki bym ithuh, hynrei la ithuh pynban ia ngi da baroh. Ngi i kum ki ban sa iap noh, hynrei pynban ngi im! Ngi la shah pynshitom, hynrei ngi khlem shah pyniap. ¹⁰Ngi dap da ki jingsngewsiah, hynrei ngi lehkmn borabor. La ngi duk, hynrei ngi la pynriewspah ia kiba bun ki brier ha ka jingngeit. Ngim don ei ei, hynrei shisha ngi dap kyrhai ha kiei kiei baroh.

¹¹Ngi la kren shai kdar ha phi ki nong Korinth. Ngi la khlei lut ia kaba don hapoh ka dohnud jong ngi ha phi. ¹²Ngim shym la set noh ia ka jingieid jong ngi ia phi. Pynban dei ma phi keia kiba la pynkhim ban pynpaw ia kata ka jingieid sha ngi. ¹³Nga kren sha phi kum ia la ki khun. To leh kumjuh kumba ngi la leh, da ka jingkylluid mynsiem baroh.

Ngi Long Ka Templ U Blei

¹⁴Phim long kumjuh kum kito ki bymngait. Kumta to wat iasoh lem bad ki. Ka hok ka don jingiaidei aiu bad ka jingbymhok. Ka jingshai bad ka jingdum kim lah ban iadon lang. ¹⁵U Khrist u don jingiasoh aiu bad u Soitan? Ne u bangeit u don bynta aiu bad u bymngait? ¹⁶Ka templ U Blei kam don bynta ei ei bad ki bleithaw bad ngi long ka templ jong U Blei ba im. Kumba U Blei u la ong,

“Ngan shong sah bad ki
bad ngan ia id hapdeng jong ki;
Ngan long U Blei jong ki,
bad ma ki ruh kin long u paitlang
jong nga.” *Lebitekos 26:11-12*

¹⁷“Kumta to mih noh napdeng kito ki brier
bad to pyniakhlad ialade na ki, ong
U Trai.

Wat ktah ia kano kano ka bymkhuid,
te ngan pdiang ia phi halade hi.”

Isaiah 52:11

¹⁸“Ngan long U Kpa jong phi,
bad phi ruh phin long ki khun
shynrang bad ki khun kynthei
jong nga,
ong U Trai badonbor baroh.”

2 Samuel 7:14; 7:8

7 Ko para, haba ngi don ia kine ki jingkular na U Blei, to ngin pyinkhuid noh ialade na kiei kiei kiba pyntngit ia ka doh bad ia ka mynsiem jong ngi. Ai ba kata ka jingsheptieng burom jong ngi ia U Blei kan long da ka jingim bakhuid jong ngi ha ki liang baroh.

Ka Jingkmen U Paul

²To plie ia ki dohnud jong phi sha ngi. Ngim shym la leh sniew lymne ngim shym la pynmong ei ei ia phi bad ngim shym la shukor iano iano ruh. ³Ngam ong ia kane ba ngan ioh kynnoh ia phi. Nga la iaathuh naduh mynshuwa ba ngi ieid palat ia phi wat ban im bad ban iap ryngkat ruh bad phi. ⁴Nga sngew kumba ngan khlei lut ha phi ia kat kaba nga don. Nga da sngewsarong na ka bynta jong phi. Wat hapdeng shibun ki jingjynjar ba ngi ia kynduh, hynrei nga sngewtngen bad sngewkmen shibun eh.

⁵Mynda ngi la wan sha Makedonia, ngim shym la ioh ban shongthait. Ngi la mad jingeh na baroh ki liang. Habar ka don ka jingialeh bad hapoh jong ngi pat ka don ka jingsheptieng. ⁶Hynrei U Blei uba pyntngen ia kiba jynjar, u la pyntngen ia ngi ruh da ka jingwan poi u Titos. ⁷Ka la long kaba bha shibun ban iohi ia u, hynrei la pyntngen shuh shuh ia ngi haba ngi la iohsngew ia kata ka jingai mynsiem jong phi ia u. Namar u la iaathuh ba phi la thrang dik dik ban iohi ia nga bad ba phi la sngewsiah eh ruh ia la ki jingleh. U la iaathuh ruh ia kata ka jinglong la kloijong phi ban iarap ia nga. Bad haba nga la iohsngew ia kane, nga la sngewkmen shikatdei eh.

⁸Lada ka shithi ba nga la thoh ka la pynsngewsiah ia phi, ngam sngewbabe ba nga la thoh ia ka. Nga tip ba kata ka shithi ka la pynsngewsiah ia phi bad nga panmab

na ka bynta kata. Hynrei ka long pat ba la pynsngewsih ia phi tang shipor. ⁹Mynta nga kmen, ym namar ba la pynngewsih ia phi, hynrei kita ki jingsngewsih jong phi ki pynkylla ia phi. Kata keifn kaba U Blei ruh u kwah, kumta ka mut ba ngim shym la pynmong ei ei ia phi. ¹⁰Ka jingsngewsih kaba riewblei ka pynlong ia ki brieve ban kylla kaba mut bad ka ialam ia ki sha ka jingpynim bad ngim donkam ban panmab ia kata. Hynrei ka jingsngewsih ba kynja pyrthei ka wallam ia ka jingiap. ¹¹Phi la mad ia ka jingsngewsih ba riewblei. Mynta to khmih keifn ia ka jingmih nangta: Ka la pynlong ia phi ban shimkhia shibun, ym tang ban shu iada jubor ialade ba phi khlem leh bakla ei ei. Ka la pynbitar bad pynsheptieng ia phi. Ka la pynthrang hir hir ia phi ban iohi ia nga. Ka la pynlong ba phin sumar bha. Ka la pynkhih ia phi ban leh ia ka hok. Phi la pynshisha ba phim shym la rem ei ei ha kata ka kam. ¹²Ka daw bah ba nga la thoh ia kato ka shithi sha phi kam thew eh ia uta uba leh bymdei ne ia uta uba shah leh bymdei. Hynrei nga la thoh khnang ba phin peiphang hakmat U Blei, haduh katno phi sumar minot shaphang jong ngi. ¹³Bad kata hi kaba la ai mynsiem eh ia ngi.

La pyntngen shikatdei eh ia ngi, hynrei la nang kham pynkmen shuh shuh ia ngi ban iohi ia ka jingkmien jong u Titos. Phi baroh phi la leh bha bad pynsuk shisha ia u. ¹⁴Nga la kren khyllwe shaphang jong phi ha u Titos bad phim shym la pynlehraifn ia nga. Ngi la iai kren ha phi ia ka jingshisha bad mynta kat kaba ngi la iathuh ia u Titos shaphang jong phi ka la paw ba ka long kaba shisha. ¹⁵Bad ka jingsngewieid jong u ia phi ka nang kham jur haba u iai kynmaw ia ka jinglong la kloj jong phi ban kohnguh, kumno ba phi la pdiang sngewbha ia u da ka jingtieng burom bad ka jingkyiuh. ¹⁶Nga sngewkmen ba nga lah ban shaniah ha phi ia kiei kiei baroh.

Ka Jingiarap Ia Ki Parabangeit Ha Judia

8 ¹Mynta, ko parabangeit, ngi kwah ban pyntip sha phi ia ka jingaei U Blei kaba la long ha ki balang ha Makedonia. ²La tynjuh ia kine ki bangeit da ki jingjynjar bakhraw bad ki long ruh kiba duk shisha. Hynrei kata ka jingkmien bakhraw ha ki ka la pynlong ba kin ai kylluid mynsiem. ³Nga ong ia phi ba ki la ai ia kaba bha tam kaba ki lah, wat palat ia ka bor jong ki. Ym don mano mano ba pynbor ia ki hynrei ki

la leh da la ka mon sngewbha hi. ⁴Ki la iai kyrpad ruh ia ngi khlem da thait ban iadon bynta long ha ka kam jingiarap ia ki riewkhuid jong U Blei. ⁵Bad ki la ai ruh ia kata kaba ngim shym la khmih lynti: ki la ai nyngkong ialade sha U Trai bad sha ngi ha shuwa ba kin ai ia ka pisa jong ki. Kata kadei kaba U Blei u sngewbha eh.

⁶Kumta ngi la kyntu ia u Titos ban iarap ia phi ha ka ban pyndep ia kane ka kam jong ka jingai. Dei ma u uba la sdang ia kane ka kam. ⁷Phi roi kyrhai ha kiei kiei baroh, ha ka jingngeit, ha ka ktien, ha ka jingtip, ha ka jinglong la kloj ban iarap bad ha ka jingieid kumba phi la nang na ngi. Kumta ngi angnud ba phin da roi kyrhai ha kane ka kam jong ka jingai ruh kumjuh.

⁸Ym ba nga hukum ia phi ba phin ai, hynrei nga kwah ban tynjuh katno ka long shisha ka jingieid jong phi haba ianujor bad kiwei pat kiba long la kloj ban iarap. ⁹Phi ithuh ia ka jingaei U Trai jong ngi U Jisu Khrist. Phi tip ba u la iehnoh ia ki spah ba kynja bneng na ka bynta jong phi. U la iehnoh ia kiei kiei baroh khnang ba yn kyrku kyrhai ia phi.

¹⁰Kane ka long ka jingai jingmut jong nga ia phi: mynnymwei dei ma phi kiba la kwah eh ban ai nyngkong bad phi la leh ruh kumta da la ka mon sngewbha. ¹¹Te mynta pyndep noh ia kata ka kam kaba phi la sdang, khnang ba da kaba "phi leh" kan pyndep noh ia kata ka "jingangnud jong phi ban leh." Ai na kata kaba phi don. ¹²Lada phi mon ban ai, yn pdiang ia kata ka jingai sngewbha jong phi. Ia ka jingai jong phi yn bishar tang kat kum kaba phi don, ym kat kum kaba phim don. ¹³Ngim kwah ba phin jynjar katba ia kiwei pat la pyntngen. Ngi kwah ba baroh kin iabit iabiang lang. ¹⁴Ha kum kane ka por ka jingpahuh jong phi kan kyrshan ia ka jingkyrduh jong ki. Hadien pat, ynda ki la pahuh kin kyrshan kylla ia ka jingkyrduh jong phi. Da kumne keifn baroh ngin ia long mar ryngkat. ¹⁵Kumba la thoh,

"Kita kiba la lum shibun kim shym la ioh pahuh
bad kita kiba la lum khyndiat
ruh kim shym la kyrduh."

Eksodos 16:18

U Titos Bad Ki Para Ba Iatrei Lem

¹⁶Nga ainguh ia U Blei uba la ai ha u Titos ia kajuha ka jingieid sha phi kumba long ma nga. ¹⁷U Titos u la mynjur ban leh kat kaba ngi la bthah ia u. Ha ka jingshisha u

la kwah eh ban wan jngoh dalade ia phi.¹⁸ Ngi la phah lang ruh bad u Titos ia u parabangeit uba ki balang baroh ki iaroh. U la shah iaroh eh namar ka jingtrei Gospel jong u.¹⁹ Kumjuh ruh, la jied ia u da ka balang ban leit ryngkat bad ngi mynba ngi leit rah ia kane ka jingai sngewbha. Ngi la leh ia kane ka jingshakri na ka bynta ka burom jong U Trai bad ruh ban pyni ia ka jinglong la kloj jong ngi ban iarap.

²⁰Ngi da leh phikir bha khnang ban ym don mano mano ban ioh jynthoh ia ngi haba ngi leit rah kat kine ki jingai kiba bun.²¹ Ngi pyrshang smat ban leh ia ka badei bad ia kata kaba la pdiang hun ym tang hakhmat U Trai hynrei hakhmat ki brierw de.

²²Kumjuh ruh, ngi la phah ryngkat bad ki ia uto u parabangeit jong ngi uba long la kloj ban iarap kumba u ju leh man ka por na ka bynta jong ngi. Bad mynta lei u la kham kwah shuh shuh ban iarap ia phi namar u sngew shaniah shibun eh ia phi.

²³Shaphang u Titos pat, u long u paralok jong nga. U la iatrei lang bad nga ha ka ban iarap ia phi. Bad kita kiwei de ki parabangeit jong ngi ki dei kiba la phah da ka balang bad ki la pyndonburom shisha ia U Khrist.²⁴ Naba kumta to pynpaw lem ia ka jingieid jong phi sha kine ki brierw. Pyni sha ki ba balei ngi sngewsarong shaphang jong phi, khnang ba ki balang baroh kin dup iohi ia kata.

Ka Jingai Jong Phi Ka La Long Ka Jingkyrkhu

9 Ngam da sngew donkam shuh ban thoh sha phi ha kaba iadei bad ka jingiarap ia ki riwkhuid.² Nga tip ba phi kloj ban iarap. Nga la kren sarong shaphang jong phi ha ki nong Makedonia, da kaba ong ba ki nong Akhaia ruk ki la khreh ban ai naduh mynnyuwe. Ka jingshitrhem jong phi ban ai ka la pynkhih lang ia kiba bun ki brierw hangne ban leh kumjuh.³ La katta ruh nga la phah ia kine ki parabangeit sha phi, khnang ba ki jingiaroh jong ngi ia phi kin ym i long lehnohei. Nga kwah ba phin khreh lypa kumba nga la dep bthah sha phi.⁴ Ioh don kino kino ki nong Makedonia kiba wan ryngkat bad nga bad ba kin lap ba phim pat long kiba la kloj, hangta te yn sa pynlehraii ia ngi namar ba ngi la sngew shaniah ia phi bad phi ruh phin sa lehraii kumjuh!⁵ Kumta nga sngewdei ban kyntu ia kine ki parabangeit ban wan sha phi ha shuwa ba ngin leh ia kane ka kam. Kin

iarap ban lum lang ia kita ki jingai basbun jong phi kaba phi la kular. Ba kumta kan long ba la khreh lypa ynda ngin wan bad yn i ia kata ka jingai kum ka jingai sngewbha, ym kum na kaba pynbor.

⁶To kynmaw ia kane: Uta uba bet symbai tang khyndiat un ioh ot ruh tang khyndiat. Hynrei uta uba bet shibun un ioh ot ruh shibun.⁷ Uwei-pa-uwei na phi u dei ban ai kumba u thmu ha la ka dohnud. Wat ai da ka jingsngewsih lymne da ka jingpynbor, naba U Blei u ieid ia kita kiba ai da ka jingkmn.⁸ U Blei u lah ban pynroi kyrhai ia ki jingkyrkhu bad tam ruh ia kaba phi donkam bad ban long kiba dap biang ha kiei kiei baroh, khnang ba phin lah ban kyrshan ia ka kam babha.⁹ Kumba ka jingthoh Bakhuid ka ong,

“U ai kyrhai ha kiba duk;
ka jingbha jong u ka neh junom.”

Salm 112:9

¹⁰Dei U Blei uba ai symbai ia u nongbet bad u ai kpu ban bam. Bad U Blei un ai ha phi ia u symbai ba kynja mynsiem bad un pynroi kyrhai ia uta u symbai. Un pynmih kyrhai ia ki soh ka jinglehhok jong phi.¹¹ U Blei un pynriewspah ia phi ha kiei kiei baroh khnang ba phin nang lah ban ai kylluid. Bad ka jingai jong phi lyngba jong ngi kan pynlong ia ki brierw ban ainguh ia U Blei.

¹²Ka jingshakri lyngba ka jingiarap jong phi ka la pyndap ia ki jingdonkam jong ki brierw jong U Blei, ym tang katta hynrei ka la pynshlei ruh da ki jingainguh ia U Blei.¹³ Kane ka jingshakri ka pynshisha ia ka jingngeit jong phi bad da shisha ki brierw kin iaroh ia U Blei namar kane. Kin ainguh ia U Blei ba phi la sam lem sha ki bad sha kiwei ruh de. Kin iaroh ia u haba ki iohi ba phi kohnguh ia ka Gospel kaba phi la pdiang mon sngewbha bad namar ba phi la ai kylluid sha ki.¹⁴ Bad haba kin duwai, kin sngew kwah hir hir ban don lang bad phi, kin sngew kumta namar kata ka jingaiei bakhraw U Blei kaba la long ha phi.¹⁵ To long ka jingnguh ia U Blei na ka bynta ka jingai jong u ka bymlah shuh ban batai.

U Paul U Iada Ia Ka Jingshakri Jong U.

10 Ma nga, U Paul, nga kyrpad ia phi da ka jingshahjem bad da ka jingemnud U Khrist. Don kiba kynnoh hana ba nga pyni jingdom haba nga shu thoh na jngai, hynrei ym haba nga don markhmat pat.² Ki tharai ba ngi leh ia kine kiei kiei baroh da ka

jingthmu kumba leh ki riewpyrthei. Ngan sa leh da kaba tynggeh ia kiba kum kita ki brieve ynda ngan wan. Nga kyrmen ba ngan ym donkam ban pyni da kajuha ka jingdom bad phi.³ Ngi im ha kane ka pyrthei, hynrei ngim ialeh ia ka thma ha ka rukom jong ka pyrthei.⁴ Ki atiar jong ngi kim long kiba kynja doh, hynrei ki atiar ba donbor jong U Blei kiba lah ban pynkyllon noh ia ki kut baskhem jong u nongshun. Ngi pynkyllon noh ia ki jingiasaid nia bathala jong ki brieve,⁵ bad ngi pynkyllon noh ia baroh ki jinglehmeng kiba ieng rasong pyrshah ia ka jingtip shaphang U Blei. Ngi pyndem ruh ia ki jingmut jingpyrkhat baroh ha ka jingkohnguh ia U Khrist.⁶ Ngi long kiba la kloian ban pynshitom ia kita kiba tam sneng, hynrei kaba ngi da kwah eh ka long ba phin long kiba kohnguh.

⁷Phi dei ban peit ia ki jingshisha kiba paw hakmat jong phi. Lada phi la thikna ba phi dei ki jong U Khrist, phi dei ban kynmaw ba ngi ruh ngi long ki jong U Khrist kum ma phi hi.⁸ Phi lah ban i kumba ngi sngewmeng ia kata ka iktiar kaba U Trai u la pynkup ha ngi, hynrei kane ka iktiar kaba u la pynkup ha ngi ka long ban tei ia phi hi, ym ia ka ban pynjot. Kumta ngan ym sngewlehrañ lada nga la kham kren tynggeh ruh.⁹ Ngam kwah ba phin pyrkhata ba nga pynsheptieng ia phi da ki shithi jong nga.¹⁰ Namar la don kiba ong, "Ki shithi U Paul ki long kiba donbor bad kiba don jingmut shibun, hynrei haba u don markmat bad ngi pat u long uba jem bad u nongkren uba tlot."¹¹ Kiba kum kita ki brieve to kin tip ia kane: Ba ynda ngin iakynduh markmat bad phi, ngin pyni kumjuh ia ka jingdonbor jong ngi kumba ngi la pynpaw da ki shithi.

¹²Ngim nud ban pyniaryngkat ialade ha kajuha ka kyrdan bad kito kiba shait iaroh ialade. Ngim kwah ban ianuor ialade bad ki. Ki thew dalade ialade bad ki bishar ialade da ki jinglong jong ki hi. Kane ka pyni ba kim sngewthuh ei ei.

¹³Hynrei ngi ngin ym leh thawburom ei ei shabar lait na kata ka kam ba la shaniah ha ngi. Ngi buh pud ia ka jingkob sarong jong ngi tang ha kata ka kam kaba U Blei u la ai ha ngi, hynrei kane ka kynthup ruh ia ka jingtrei jong ngi bad phi.¹⁴ Ka jingkob sarong jong ngi kan ym long ei ei lada ngim shym la poi haduh ha phi, hynrei ngi la wan sha phi ryngkat bad ka Gospel U Khrist.¹⁵ Ngi buh pud ban kob sarong hynrei tang ha ka kam ba ngi la trei. Ngim leh thawburom ha ka jingtrei jong kiwei

pat. Ngi kyrmen ba ka jingngeit jong phi kan nangroi. Ngi kyrmen ruh ba phin don bynta lang ha ka ban pyniar shuh shuh ia kane ka jingtrei jong ngi.¹⁶ Ngi angnud eh ban ialap ia ka Gospel sha kiwei pat ki ri kiba sha lyndet u pud jong phi. Ngim kwah ban leh thawburom ia ka kam kaba la dep trei da kiwei.¹⁷ "Uta uba leh thawburom to un leh thawburom ha U Trai keiñ."¹⁸ Kata kaba ki brieve ki kren pynroh shaphang ialade kim long ei ei ruh em, hynrei kaba donkam eh ka long ban ioh ia ka jingiaroh na U Trai.

U Paul Bad Ki Apostol Ba Shukor

11¹Ngam da kwah eh ba phin iaishah bad ngi wat la nga leh bieit khyndat, hynrei phi la iaishah lypa bad nga.² Nga sngew pihuiñ na ka bynta jong phi da ka jingpihuiñ bariewblei. Nga la kular ban aiti ia phi ha U Khrist, u ban sa long u tnga jong phi. Nga da angnud eh ban aiti ia phi kum ka nongleitkurim ba sotti jong U Khrist.³ Hynrei nga sheptieng ioh ba kumno re kumno ym alam bakla noh ia ki jingmut basngur bad bashida jong phi na kaba bud ia U Khrist. Kumba ka la jia bad ka im haba la shukor noh ia ka da ka buit sianti u bseiñ.⁴ Nga i kumba phi iaishah slem bad kita kiba wan ialap sha phi ia U Jisu uba iapher na U Jisu uba ngi ialap ma ngi. I kumba phi kmen eh ban pdiang ia u mynsiem bad ia ka khubor kaba pher ban ia U Mynsiem bad ka khubor kaba phi la iohpdang na ngi.

⁵Ngam tharai ba kita "ki apostol bakhraw" kin kham lah ban ia nga.⁶ Ka long kaba shisha ba ngam dei u nongkren uba pnah, hynrei nga don pat ia ka jingtip. Ngi la pyni shai kdar ia kane ha phi ha kiba bun rukom.

⁷Nga la trei ha ka ban ialap ia ka Khubor Babha U Blei sha phi khlem jingsiew dor ei ei. Nga la pynrit ialade khnang ban pynkhray ia phi. Hato phi tharai nga la leh bakla?⁸ Nga la pdiang ia ka jingsiew na kiwei pat ki balang. Nga la shim ia ka pisa jong ki khnang ba ngan ioh shakri ia phi.⁹ Wat haba nga kyrduh ei ei mynba nga la don lem bad phi, ngam ju thlia ia iwei ruh na phi. Ki parabangeit na Makedonia ki la wan ban pyndap ia baroh ki jingdonkam jong nga. Nga la sumar ialade ban ym bankhia ei ei ia phi bad da lei lei ruh em ngan ym leh kumta.¹⁰ Ym ym don mano mano ruh ha Akhaia ki ban pynpep ia nga ban leh thawburom shaphang kata. Nga phla ia kane da ka jingshisha jong U

Khrist ha nga. ¹¹Bad balei hi ruh nga khlem bankhia ia phi? Phi tharai namar ba ngam ieid ia phi? U Blei u tip ba nga ieid ia phi.

¹²Bad ngan iai bteng ban leh kumba nga ju leh haduh mynta, khnang ban khanglad ia kito ki brieve kiba shim kabu ban kren sarong. Kiba mlien ban ong ba ka kam kaba ki leh thawburom kadei kajuh kum ka jong ngi hi. ¹³Kine ki dei ki apostol balamler, ki nongtrei ba shukor bad ki shu leh mynleh kumba ki dei ki apostol U Khrist. ¹⁴Kata kam pynlyngngoh shuh ia ngi, namar wat u Soitan ruh u lah ban pynkylla ialade kum u angel ka jingshai. ¹⁵Kumta kam pynlyngngoh shuh ia ngi haba ki shakri u Soitan ki kam ialade kum ki shakri kiba trei ia ka kam babha. Hynrei ha kaba kut, kito ki brieve kin sa ioh ia ka jingpynshitom kumba ki dei hok ban ioh.

U Paul U Iathuh Ia Ki Jingshahshitom

¹⁶Ngan ong biang sa shisien: Wat ai ba uno uno un tharai bieit ia nga. Hynrei lada phi tharai ba nga dei u bieit, te pdiang ia nga kumba phi pdiang ia u bieit. La kumno kumno ngan ioh leh thawburom khyndiat. ¹⁷Hynrei ia kata kaba nga kren ngam shym kren kumba na U Trai, nga la shu kob kum uba bieit. ¹⁸Kiwei ki leh thawburom ia la ka jingim ha kane ka pyrthei, kumta nga ruh ngan leh thawburom lang. ¹⁹Phi long kiba stad, kumta da kaba kmen phin iaishah bad kita kiba bieit! ²⁰Nga ong ia kane namar phi shah jem palat wat ia kita kiba pynbor bad kiba shim kabu ban leh mon ia phi. Phi shah jem pynban ia kita kiba shukor, lane kiba pyrkhath ba ki kham lah ban ia phi, lane wat ia kita kiba thab ia phi na ka khmat! ²¹Nga sngewlehraiñ ban ong ia kane, hynrei ngi long kiba tlot eh ban leh ia kaba kum kane sha phi.

Hynrei haba uno uno u nud ban leh thawburom, nga ruh nga nud. Nga kren la kum uba bieit. ²²Hato kito ki brieve ki dei ki Hebru? Kumta nga ruh nga dei. Hato ki dei ki Israel? Nga ruh nga dei. Hato ki dei na ka longiing u Abraham? Nga ruh nga dei. ²³Hato ki shakri ia U Khrist? Nga shakri kham palat ma nga ban ia ki. Nga sngew shisha kum u bieit haba nga kren kumne. Nga la kham trei shitom ban ia ki. Nga la shah set byndi ruh la bunsien. Nga la shah sympat ha ban da mong. Bad nga la don ha tmier ka jingiap bunsien.

²⁴Na ki Jiw jin san sien kynthih nga la shah sympat haduh laiphewkhyndai thri. ²⁵Lai sien la bom ia nga da ki dieng tangon. Shisien nga la jan iap na kaba shah

lynthem maw. Lai sien nga la mad ia ka jingpait lieng bad ha kawei na kito ki por nga la don shimiet shisngi ha duriaw. ²⁶Ha ka jingleit lynti bunsien nga la ia kynduh ia ki jingma na ki wah, na ki nonglute, na ki para jait jong nga bad na ki Jentil. Nga dap da ki jingma suda haba nga don ha ki nongbah, ha ki ri kynjah bad ha duriaw. Nga la don ruh ha ka jingma na ki brieve kiba kam ba ki dei ki parabangeit, phewse kim dei.

²⁷Nga la trei shitom bad trei dukhi khait, bunsien ruh ngam ju iohthiah. Nga la shah ia ka jingthngan bad jingsliang. Bunsien ruh nga hap ban shah jingit. Nga la shah ia ka jingkhriat bad ka jinglyngkhuid. ²⁸Bad nga la ia kynduh shibun bah ki jingeh. Kawei na kine kadei ka jingsumar kaba nga don na ka bynta ki balang baroh. Ha la ka sngi nga khuslai jingmut na ka bynta ki balang baroh. ²⁹Nga ruh nga sngewtlot lang man ka por ba ki parabangeit ki sngewtlot. Nga da khuslai jingmut eh haba ki para ki leh pop.

³⁰Lada nga dei ban leh thawburom, kan long tang ha kiei kiei kiba nga sngewtlot. ³¹U Blei u tip ba ngam lamler. U long U Blei bad U Kpa jong U Trai Jisu, u long uba dei ban ioh iaroh sha ki bymjukut. ³²Mynba nga la don ha Damaskos, u Lat jong u Syiem Aretas u la ap phira ia ka nongbah ban ioh kem ia nga. ³³Hynrei ki paralok ki la buh ia nga ha ka shang. Hadian kata ki la pynhiar da u tyllai shapoh lyngba ka pongshai jong ka kynroh bad kumta nga la lait im na ka kti u Lat.

Ka Jingkyrkhu Bakyrpang Ha Ka Jingim U Paul

12 ¹Dang don shibun kiei kiei kiba nga kwah ban kren shaphang ialade. Wat la kam myntoi ruh, hynrei ngan iathuh ia ki jingithupaw bad ki jingpynpaw na U Trai. ²Nga ithuh ia u brieve ha U Khrist ia uba la rah shaduh ka bneng kaba lai. Kane ka la jia khatsaw snem mynshuwa. Ngam tip la u la don ha ka met ne shabar ka met ngam nang ong, hynrei tang U Blei uba tip. ³⁻⁴Bad nga tip ba la rah noh ia une u brieve sha paradais. Ngam tip la u la don ha ka met ne shabar ka met, tangba u la iohsngew ia kiei kiei kiba um lah ban batai. U la iohsngew ia kiei kiei kiba ym shah ban iathuh. ⁵Ngan leh thawburom ia uba kum uta u brieve, hynrei ym shaphang ialade. Hynrei ialade ngan leh thawburom tang ha la ki jingtlot.

⁶Hynrei lada nga kwah ban kren jam ei ei shaphang ialade ruh, kam long bieit ia nga, namar nga kren ia kaba shisha. Hynrei ngam treh kren shuh, namar ngam kwah ba ki briew kin ñiew ia nga palat ia kaba ki iohi ba nga leh ne iohsngew ba nga kren.

⁷Hynrei ngam dei ban sngewsarong namar kita kiei kiei kiba phylla ba la pynpaw ha nga. Ia kane khnang la buh ha nga ia ka jingshitom kaba da thar shisha, ha kaba u angel ia uba la phah na u Soitan, u la pynshitom ia nga, khnang ba ngan ym ñiew ialade uba khamlah ban ia kiwei pat. ⁸Nga la kyrpad ia U Trai haduh lai sien ba un weng noh ia kane ka jingjynjar na nga. ⁹Hynrei U Trai u ong, “Ka Jingaiei jong nga ka dap biang ia me. Dei tang haba me tlot ba la pynjanai ia me da ka bor jong nga.” Kumta da kaba kmen eh ngan leh thawburom ha la ki jingtlot jong nga. Khnang ba ka bor U Khrist kan shongsah ha nga. ¹⁰Shisha, nga hun bad ki jingtlot jong nga lada ki long na ka bynta U Khrist. Nga kmen wat ha ki jingshah kren bein bad ha ki por jingjynjar, haba nga shah pynshitom bad nga mad jingeh, namar haba nga sngewtlot dei hangta kein ba nga khlain.

Ka Jingsngewieid U Paul Ia Ki Bangeit Ha Korinth

¹¹La nga la kren kum uba bieit, hynrei dei ma phi hi kiba pynlong ia nga ban leh kumta. Ma phi kein kiba dei ban kren iaroh shaphang jong nga. Wat la ngam dei hok, hynrei ban ia kito ki “apostol bakhraw” te kham dei hok ma nga! ¹²Mynba nga la don bad phi, da kaba iaishah slem nga la pynshisha ba nga long u apostol, lyngba ki dak khyllah, ki jingphylla bad ki kambah. ¹³Kumta phi la iohpdiang ia kiei kiei baroh kumjuh kumba kiwei ki balang ki la pdiang. Hynrei tang kane kawei kaba duna: Nga khlem long ka jingbankhia ia phi. Mab ia nga na ka bynta kata!

¹⁴Kane kadei ka sien kaba lai ba nga la khreh ban wan jngoh ia phi bad ngan ym bankhia ei ei ia phi. Ngam kwah ia kiei kiei ki jong phi, hynrei tang ia phi hi. Namar kam dei ia ki khun ban kynshew na ka bynta ki kmie ki kpa, hynrei ki kmie ki kpa kein ki hap ban kynshew na ka bynta la ki khun. ¹⁵Kumta da kaba kmen ngan ai lut kat kaba nga don na ka bynta jong phi. Ngan ai wat ialade na ka bynta jong phi. Lada nga la ieid ia phi khambun, hato phin ieid duna ia nga?

¹⁶Phi kubur ba ngam pat ju bankhia ia phi, hynrei phi kynnoh pynban ba nga riam ia phi da ki buit sienta jong nga. ¹⁷Hato nga la ju shukor teng ia phi da kito ki briew kiba nga la phah sha phi? Phi tip ba ngam shym la leh kumta. ¹⁸Nga la kyntu ia u Titos ban wan sha phi bad nga la phah lang ia uwei u parabangeit ban wan ryngkat bad u. U Titos u khlem shukor ia phi, ne kumno? Shisha, phi hi phi tip ba ki kam bad ki jinglong jong u ki long thik kum ki jong ngi.

¹⁹Hato phi tharai ba ngi shu da rap-jot ialade baroh shikatta? Em, ngi iathuh ia kine kiei kiei baroh kumba ha U Khrist bad kum hakhmat U Blei. Phi long ki lok baieid eh jong ngi bad ngi leh ia kine baroh khnang ban tei ia phi. ²⁰Nga la leh ia kane namar nga sheptieng ioh haba ngan wan, ngan ym shem ia phi kumba nga kwah. Bad nga sheptieng ioh ba phi ruh phin ym shem ia nga kumba phi kwah. Nga sheptieng ioh nga shem pynban hangta ia ka jingiania, ka jingbishni, ka jingbitar, ka jingiapyneh, ka jingkren sniew, ka jingkren lorni, ka jingsarong bad ka jingiakhilwin. ²¹Nga sngew sheptieng ba haba ngan wan biang sha phi, ioh ba U Blei jong nga un pynlwet ia nga namar jong phi bad ban iam pait dohnud na ka bynta kito kiba la ngam ha ka pop naduh mynshuwa bad ki bym treh ban kylla kaba mut na ki jingleh bymman jong ki, na ka pop awria bad na ki kam jakhlia ba ki la leh.

Ki Jingsneng Bad Ki Jingkhublei Khatduh

13 ¹Kane kan long ka kynti kaba lai ba ngan wan sha phi. Bad kynmaw, “Ba ia ki jingmudui baroh dei ban don ar lane lai ngut ki ban ia saki lang ba yn pynskhem ia kata.” ²Mynba nga la don bad phi ha ka sien wan kaba ar, nga la maham ia kito kiba ju leh pop. Wat la ngam don mynta markhmat hynrei nga maham biang ia ki bad ia kiwei de kiba ju mlien ban leh pop. Bad lada ngan wan biang shato, ngan nym riej ban pynshitom ia ki. ³Phi ia kwah jingpynshisha ba dei U Khrist uba kren lyngba jong nga. Nga pynshisha kumne ba un long uba tlot ha kaba iadei bad phi hynrei uba pynpaw ia ka bor hapdeng jong phi. ⁴Ka long kaba shisha ba U Khrist u la long tlot mynba la sahnarphna ia u, hynrei mynta u im da ka bor U Blei. Ka long kaba shisha ruh ba ngi iohbynta lang na ki jingtlot jong u, hynrei

ha kaba iadei bad phi, ngi im ha u da ka bor U Blei.

⁵To it bniah bad tynjuh bha ialade ban shem la phi im ne em ha ka jingngeit. Hato phim sngewthuh ba U Khrist u im hapoh jong phi? Lynda kumta phi la rem ha ka jingtynjih. ⁶Hynrei nga kyrmen ba phin iohi ia ngi ba ngim shym la rem ha ki jingtynjih. ⁷Ngi duwai ha U Blei ba phin ym leh ei ei kaba bakla. Ka thong jong ngi kam dei eh ban pynpaw ba ngi la jop ia ka jingtynjih ha ki jingtrei jong ngi sha phi. Hynrei ka jingkwah ba hakhmat eh ka long ba phin leh ia ka badei, wat lada i kumba ngi la rem ha ka jingtynjih. ⁸Ngim lah ban leh ei ei kaba long pyrshah ia ka jingshisha, hynrei tang ia kata kaba kyntiew ia ka jingshisha. ⁹Ngi hun ban long kiba tlot haba phi phi long kiba khlaiñ. Bad ia kane khnang ngi duwai ba ia ki jingim jong phi

yn pynjanai. ¹⁰Nga la thoh lypa ia kine kiei kiei shuwa ba ngan wan, khnang ba ngan ym pyndonkam shuh ia ka iktiar jong nga ha ka ban sneng ia phi. U Trai u la pynkup ha nga ia kata ka iktiar khnang ia ka ban tei pynskhem ia phi, ym ban pynjot.

¹¹Mynta, ko parabangeit, to long kiba dap da ka jingkmn. Pyrshang smat ban buh ryntih ia kiei kiei baroh bad to leh ia kata kaba nga la bthah. To phin iamynjur lang kumjuh bad to im ha ka jingsuk. Te U Blei jong ka jingieid bad ka jingsuk un long lem bad phi.

¹²To ia khublei markylliang ia ki brieve jong U Blei. Baroh ki riewkhuid jong U Blei hangne ruh ki ai khublei ia phi.

¹³To ai ba ka jingaiei U Jisu Khrist uba U Trai, ka jingieid bah U Blei uba U Kpa bad ka jingsyllok U Mynsiem Bakhuid kin long lem bad phi baroh.